

પ્રસાર ભારતી

સમાચાર વિભાગ, આકાશવાણી, અમદાવાદ

Date : 10-01-2026

Evening : 7.10 to 7.20 pm

Day : Saturday

Regional News

આકાશવાણી અમદાવાદ- વડોદરા પ્રાદેશિક સમાચાર જયેશ પટેલ વાંચે છે.

1. પ્રધાનમંત્રી નરેન્દ્ર મોદી આજથી ત્રણ દિવસના રાજ્યના પ્રવાસે – સોમનાથમાં શ્રી મોદીનું ભવ્ય સ્વાગત – સાંજે ઓમકાર જાપમાં ભાગ લેશે.
2. સોમનાથ સ્વાભિમાન પર્વ નિમિત્તે સોમનાથમાં ભક્તોનું ઘોડાપૂર ઉમટ્યું – નાયબ મુખ્યમંત્રી હર્ષ સંઘવીએ કાયદા- વ્યવસ્થાની સમીક્ષા કરી
3. રાજ્યભરમાં આજથી કરૂણા અભિયાનનો પ્રારંભ
4. રાજ્યના વિવિધ જિલ્લામાં પતંગ મહોત્સવની ઉજવણી
5. રાજ્યમાં આગામી બે દિવસ બાદ ઠંડી વધવાની આગાહી
6. કર્ણાટકની ટીમે દિવમાં યોજાયેલી ખેલો ઇન્ડિયા બીચ ગેમ્સનો ખિતાબ જીત્યો

(સમાચારને અંતે)

(આકાશવાણી અમદાવાદ –વડોદરા કેન્દ્ર પરથી પ્રાદેશિક સમાચાર પૂરા થયા)

હવે પછી આપ રાત્રિના 7 વાગીને 50 મિનિટે રાષ્ટ્રીય સમાચાર સાંભળી શકશો.

PM MODI STATE VISIT

પ્રધાનમંત્રી નરેન્દ્ર મોદી આજથી ત્રણ દિવસના રાજ્યના પ્રવાસે આવી પહોંચ્યા છે. આજે સાંજે સોમનાથ હેલીપેડ ખાતે મુખ્યમંત્રી ભૂપેન્દ્ર પટેલ, નાયબ મુખ્યમંત્રી હર્ષ સંઘવી સહિતના મહાનુભાવોએ પ્રધાનમંત્રીનું સ્વાગત કર્યું.

શ્રી મોદી આજે સોમનાથમાં ઓમકાર મંત્ર જાપમાં ભાગ લેશે. આ સાથે જ તેઓ સોમનાથ સ્વાભિમાન પર્વ નિમિત્તે ત્રણ હજાર ડ્રોન દ્વારા સોમનાથના ઇતિહાસ અને ભવ્યતાને દર્શાવતા ડ્રોન-શોને નીહાળશે. આ અંગે સાંભળીએ એક અહેવાલ...

(વોઇસકાસ્ટ - પ્રવેશ અડિએચા)

પ્રધાનમંત્રી નરેન્દ્ર મોદી આવતીકાલે સવારે શૌર્યયાત્રામાં જોડાશે. સોમનાથ મંદિર પર થયેલા આક્રમણ દરમિયાન મંદિરની રક્ષા માટે પ્રાણ ન્યોછાવર કરનારા શૂરવીરોને સમર્પિત 108 અથ્ર સાથેની આ શૌર્યયાત્રાનું શંખ સર્કલથી પ્રસ્થાન થશે. અંતે 'હમીરજી ગોહિલ સર્કલ' ખાતે આ યાત્રા પૂર્ણ થશે. શ્રી મોદી સોમનાથના સદભાવના મેદાનમાં જાહેર કાર્યક્રમમાં પણ ઉપસ્થિત રહેશે.

બપોરે શ્રી મોદી રાજકોટમાં મારવાડી વિશ્વવિદ્યાલય ખાતે યોજનારી વાયબ્રન્ટ ગુજરાત પ્રાદેશિક પરિષદ - VGRCનું ઉદ્ઘાટન કરશે. ત્યાંથી સાંજે તેઓ અમદાવાદ આવશે. ત્યાંથી ગાંધીનગરના મહાત્મા મંદિરમાં મેટ્રો રેલવે પરિયોજનાના બીજા તબક્કાનો પ્રારંભ કરાવશે.

12 તારીખે શ્રી મોદી સવારે જર્મનીના ચાન્સેલર ફ્રેડરિક મર્ઝ સાથે સાબરમતી આશ્રમની મુલાકાત લેશે. ત્યારબાદ બંને મહાનુભાવો સાબરમતી રિવરફ્રન્ટ પર યોજનાર આંતર-રાષ્ટ્રીય પતંગ મહોત્સવમાં ભાગ લેશે. ત્યારબાદ શ્રી મોદી ગાંધીનગરના મહાત્મા મંદિર ખાતે જર્મનીના ચાન્સેલર સાથે વાટાઘાટો કરશે.

પ્રવેશ અડિએચા, આકાશવાણી સમાચાર, અમદાવાદ...

SOMNATH PARVA

પ્રથમ જ્યોર્તિલીંગ સોમનાથ મહાદેવ મંદિરમાં સોમનાથ સ્વાભિમાન પર્વની ભવ્ય ઉજવણી થઈ રહી છે. દરરોજ ભક્તોનું ઘોડાપૂર ઉમટી રહ્યું છે. પ્રધાનમંત્રી પણ આ પર્વમાં ભાગ લેશે. શ્રી મોદી આજે સોમનાથમાં ઓમકાર મંત્ર જાપમાં ભાગ લેશે.

નાયબ મુખ્યમંત્રી હર્ષ સંઘવીએ આજે સોમનાથ મહાદેવ મંદિર પરિસર તથા આસપાસના વિસ્તારની રૂબરૂ મુલાકાત લીધી. તેમણે સુરક્ષા વ્યવસ્થામાં ક્યાશ ન રહે તે માટે ઉચ્ચ અધિકારીઓ સાથે સમીક્ષા કરી હતી. મુખ્યમંત્રી ભૂપેન્દ્ર પટેલ પણ સોમનાથ સ્વાભિમાન પર્વમાં ભાગ લેશે. આજે સાંજે કેશોદ વિમાનમથક પર તેમનું સ્વાગત કરાયું હતું.

સોમનાથ મહાદેવ મંદિર પર થયેલા હુમલાને એક હજાર વર્ષ પૂર્ણ થવા અને વર્ષ 1951માં સ્વતંત્રતા પછી મંદિરના પુનઃનિર્માણના 75 વર્ષ પૂર્ણ થવાની યાદમાં આ પર્વની ઉજવણી થઈ રહી છે.

.....

VGRC RAJKOT BYTE

પ્રધાનમંત્રી નરેન્દ્ર મોદી આવતીકાલે રાજકોટમાં યોજાનારી વાયબ્રન્ટ ગુજરાત પ્રાદેશિક પરિષદ - VGRC કચ્છ-સૌરાષ્ટ્રનો પ્રારંભ કરાવશે. મારવાડી વિશ્વ-વિદ્યાલય ખાતે યોજાનારી પરિષદના આયોજનથી સ્થાનિક સુક્ષ્મ, લઘુ અને મધ્યમ ઉદ્યમ - MSME ઉદ્યોગોને વૈશ્વિક મંચ મળશે. તેમજ સ્થાનિક યુવાનો માટે રોજગારીની તકનું સર્જન થશે. આ અંગે રાજકોટ ઇજનેરી સંગઠનના પ્રમુખ નરેન્દ્ર પાચાણીએ વધુ માહિતી આપી.

(BYTE: NARENDRA PACHANI, PRESIDENT, RAJKOT
ENGINEERING ASSOCIATION)

MAHATMA MANDIR SECURITY

પ્રધાનમંત્રી નરેન્દ્ર મોદીની ગુજરાત મુલાકાતને લઈને ગાંધીનગરના મહાત્મા મંદિરમાં કડક પોલીસ બંદોબસ્ત ગોઠવવામાં આવ્યો છે. ગાંધીનગરના જિલ્લા પોલીસ વડા રવિતેજા વાસમશેટ્ટીએ આ અંગે વધુ માહિતી આપી...

(BYTE: RAVITEJA VASAM SHETTY, SP, GANDHINAGAR)

KARUNA ABHIYAN

રાજ્યભરમાં આજથી કરૂણા અભિયાનનો પ્રારંભ થયો. વન અને પર્યાવરણ મંત્રી અર્જુન મોઢવાડિયાએ આ અંગે કહ્યું, ઉત્તરાયણના પર્વમાં ઈજાગ્રસ્ત થયેલા પક્ષીઓની સારવાર માટે આગામી 20 જાન્યુઆરી સુધી આ અભિયાન ચલાવાશે. દરમિયાન રાજ્યભરમાં કુલ 450 જેટલા સંગ્રહ કેન્દ્ર,

85 જેટલા નિયંત્રણ ખંડ અને 480થી વધુ સારવાર કેન્દ્ર અબોલ પક્ષીઓના સારવાર અને બચાવ કાર્ય માટે કાર્યરત્ રહેશે.

ઈજાગ્રસ્ત પક્ષીઓની સારવાર માટે લોકો હેલ્પલાઈન નંબર 1962 ડાયલ કરી શકશે. જ્યારે પક્ષી સારવાર કેન્દ્રની વિગત વાઈલ્ડ લાઈફ હેલ્પલાઈન નંબર 83200-02000 પર ફોન કરી મેળવી શકશે. શ્રી મોઢવાડિયાએ ખોરાક માટે વિચરતા પક્ષીઓને ધ્યાનમાં રાખી લોકોને સવારે અને સાંજે પતંગ ન ચગાવવા પણ અપીલ કરી છે.

MID BREAK- NEWS- REGIONAL

આ સમાચાર આપ આકાશવાણીના અમદાવાદ-વડોદરા કેન્દ્ર પરથી સાંભળી રહ્યા છો. આ સમાચારનું જીવંત પ્રસારણ આપ અમારી Youtube ચેનલ A.I.R. ન્યૂઝ ગુજરાત પર પણ સાંભળી શકશો. વધુ સમાચાર માટે અમારી વેબસાઇટ newsonair.gov.in/સ્લેશ/GU અને અમારા એક્સ હેન્ડલ A.I.R. ન્યૂઝ અન્ડરસ્કોર ABAD ને ફોલો કરશો.

(ગોળા મ્યુઝિક)

.....

IMP ANNOUNCEMENT

એક અગત્યની જાહેરાત

સોમનાથ સ્વામિમાન પર્વ નિમિત્તે આકાશવાણીના અમદાવાદ વડોદરા કેન્દ્ર પરથી આજે રાત્રે સાડા આઠ વાગ્યાથી આઠ વાગીને 45 મિનિટ સુધી વિશેષ કાર્યક્રમ પ્રસારિત કરાશે. આ વિશેષ કાર્યક્રમમાં પદ્મશ્રી ડૉક્ટર વિષ્ણુ પંડ્યા અને આકાશવાણી અમદાવાદનાં સંવાદદાતા અપર્ણા ખુંટ ભાગ લઈ રહ્યાં છે.

તો સાંભળવાનું ચૂકશો નહીં, રાત્રે સાડા આઠ વાગ્યે. આકાશવાણીના અમદાવાદ વડોદરા કેન્દ્ર પરથી.

KITE -FESTIVAL -DISTRICT

રાજ્યના વિવિધ જિલ્લાઓમાં આજે પતંગ મહોત્સવ યોજાયો, જેમાં આંતરરાષ્ટ્રીય પતંગબાજો સહિત શાળાના વિદ્યાર્થીઓ જોડાયા હતા.

કચ્છના ધોળાવીરા ખાતે યોજાયલા આંતર-રાષ્ટ્રીય પતંગ મહોત્સવમાં 17 આંતર-રાષ્ટ્રીય અને 23 રાષ્ટ્રીય પતંગબાજ સહિતના લોકોને મહાનુભાવોએ પુષ્પગુચ્છ આપીને આવકાર આપ્યો હતો.

સુરતના અડાજણ રિવરફ્રન્ટ ખાતે સાંસદ મુકેશ દલાલની અધ્યક્ષતામાં આંતરરાષ્ટ્રીય પતંગ મહોત્સવ યોજાયો. તેમાં 21 દેશના 45 અને ભારતના ચાર રાજ્યના 20 તેમજ રાજ્યના 29 મળી કુલ 94 પતંગબાજોએ ભાગ લીધો હતો.

સુરેન્દ્રનગરમાં લખતર તાલુકાની પ્રાથમિક શાળાના વિદ્યાર્થીઓ માટે પોલીસ મેદાનમાં પતંગોત્સવ યોજાયો.

અમદાવાદમાં પણ પ્રધાનમંત્રી નરેન્દ્ર મોદી સાબરમતી રિવરફ્રન્ટ પર આગામી 12 તારીખે આંતર-રાષ્ટ્રીય પતંગ મહોત્સવનો પ્રારંભ કરાવશે. આ

ઉત્સવમાં રાજ્યના સમૃદ્ધ સાંસ્કૃતિક વારસાની પણ ઝલક જોવા મળશે. 50 દેશના 135 આંતરરાષ્ટ્રીય પતંગબાજ, ભારતના 13 રાજ્યમાંથી 65 રાષ્ટ્રીય પતંગબાજ અને રાજ્યના 16 જિલ્લામાંથી 871 પતંગબાજ સહિત અંદાજે એક હજાર 71 પતંગરસિકો ભાગ લેશે.

SURAT G RAM G

દેશમાં વિકસિત ભારત રોજગાર અને આજીવિકા મિશન ગ્રામીણ વિકસિત ભારત - જી રામ જી નવો કાયદો બન્યો છે. આ કાયદા હેઠળ દર નાણાકીય વર્ષમાં દરેક ગ્રામીણ પરિવારને 125 દિવસના વેતનની કાયદાકીય બાંહેધરી અપાઈ છે. તેનાથી છેવાડાના માનવી, નાના ખેડૂતો અને શ્રમિકોને ઘણી મદદ મળશે.

સુરતમાં પત્રકારોને સંબોધતા કેન્દ્રીય જળશક્તિ મંત્રી સી. આર. પાટિલે પણ આ નવા કાયદાના લાભ અંગે માહિતી આપી.

(BYTE: C. R. PAATIL, UNION MINISTER)

WEATHER OVERALL

રાજ્યના અનેક જિલ્લામાં ઠંડીનો પારો ગગડ્યો છે. ત્યારે હવામાન વિભાગે આગામી 24 કલાકમાં લઘુત્તમ તાપમાનમાં ફેરફાર થવાની શક્યતા નહીંવત્ હોવાની આગાહી કરી છે. વિભાગે જણાવ્યું કે, આગામી બે દિવસ બાદ તાપમાનમાં બેથી ત્રણ ડિગ્રી સેલ્સિયસનો ઘટાડો થવાથી ઠંડીમાં વધારો થઈ શકે છે.

આ સાથે જ છ ડિગ્રી સેલ્સિયસ તાપમાન સાથે કચ્છનું નલિયા સૌથી ઠંડું શહેર રહ્યું છે. જ્યારે અમરેલીમાં આઠ, કેશોદમાં નવ, ભુજ, કંડલા વિમાનમથક, રાજકોટ અને ડીસામાં 10-10 ડિગ્રી સેલ્સિયસ તાપમાન નોંધાયું છે.

DIU KHELO INDIA GAMES

કેન્દ્રશાસિત પ્રદેશ દિવમાં યોજાયેલી ખેલો ઇન્ડિયા બીચ ગેમ્સની તરણ સ્પર્ધામાં કર્ણાટકની મહિલા અને પુરુષ ટીમે ભવ્ય પ્રદર્શન કર્યું. મહિલા ટીમનાં અશ્મિતા ચન્દ્રાએ પાંચ અને 10 કિલોમીટર ઓપન વોટર તરણ સ્પર્ધામાં બીજો સુવર્ણ ચંદ્રક પોતાનાં નામે કર્યો છે. આ સાથે જ કર્ણાટકે ત્રણ સુવર્ણ, બે રજત અને છ કાંસ્ય ચંદ્રક જીતીને ખેલો ઇન્ડિયા બીચ ગેમ્સની બીજી આવૃત્તિનો ખિતાબ જીત્યો છે.

જ્યારે તમિળનાડુની ટીમ ત્રણ સુવર્ણ, બે રજત અને ત્રણ કાંસ્ય ચંદ્રક સાથે બીજા સ્થાને રહી. તો, ગયા વખતની વિજેતા મણિપુરની ટીમ ત્રણ સુવર્ણ, બે રજત અને બે કાંસ્ય ચંદ્રક સાથે ત્રીજા ક્રમાંકે આવી છે.

બીજી તરફ, યજમાન દાદરા અને નગરહવેલી તથા દમણ અને દીવની ટીમ છઠ્ઠા ક્રમાંકે રહી હતી.

ઉલ્લેખનીય છે કે, ખેલો ઇન્ડિયા બીચ ગૅમ્સના બીજી આવૃત્તિમાં એક હજાર 100થી વધુ ખેલાડીએ વૉલિબૉલ, સૉકર, સેપક ટકરા, કબ્ડી, પેન્કાક સિલાટ, ઓપન વૉટર સ્વિમિંગ, મલખમ્ અને રસ્સાખેંચ જેવી આઠ રમતમાં ભાગ લીધો હતો.

KHARI SING BHARUCH

ખારી સિંગ માટે પ્રખ્યાત ભરૂચ હવે અવનવા ફ્લેવરની ચિકી માટે પણ પોતાની આગવી ઓળખ બનાવી રહ્યું છે. સ્થાનિક વેપારી મોહમ્મદ સિરાજ શેખે જણાવ્યું, શિયાળા અને ઉત્તરાયણ પર્વ નિમિત્તે રાજ્યભરના લોકો ચિકીની ખરીદી કરવા ભરૂચ આવે છે. જોકે, આ વખતે ચિકીના ભાવમાં 10 રૂપિયા જેટલો વધારો થયો છે.

(BYTE: MOHD. SIRAJ SHEIKH, VEPARI)
